

## تۇران تىل سىستېمىسى ۋە ئۇيغۇر، قىپچاق تۈركىي تىل

### گۇرۇپپىلىرى

#### تورغا يوللىغۇچى : ئورخۇن ئۇيغۇر تارىخى تور بېتىدى iltebir ئەپەندى

ئورال-ئالتاي تىللىرى سىستېمىسى: فن-ئۇگۇر (فىنلاندىيە تىلى، شەرقىي روسىيە فن تىلى، ۋېنگرىيە تىلى) تىللىرى « ساموئېد (غەربىي سىبېرىيە خەلقلىرى) تىللىرى: تۈركىي (تۇران) تىلى: توغۇز (شەرقىي سىبېرىيە خەلقى، مانجۇ، داغۇر) تىللىرى، موڭغۇل تىلىدىن ئىبارەت بەش تارماق تىل سىستېمىسىنى ئۆز ئىچىگە ئالىدۇ. يەنە بەزى تىلشۇناسلار ئورال-ئالتاي تىللىرى سىستېمىسىنى تۈركىي تىللار، موڭغۇل تىلى، توغۇز-مانجۇ تىل تارماقلىرىغا بۆلىدۇ. ئۇلار ھازىرقى جۇغراپىيەلىك جايلىشىشى بويىچە فن-ئۇگۇر تىلىنى ياۋرۇپا تىلى سىستېمىسى سۈپىتىدە قاراپ، ئۇنى فىنلاندىيە تىلى، لويپار تىلى، ئېسقون تىلى، ھۇنگار (ۋېنگىر) تىللىرىغا ئاجرىتىدۇ. ساموئېد تىللىرىدىن پارچە تىللار سۈپىتىدە ئايرىم بىر تەرەپ قىلىدۇ.

ئورال-ئالتاي تىللىرى سىستېمىسىدا كۆپ تارماقلىرى ئاساسىي تىل تۈركىي تىل ئىكەنلىكى روشەن، تۈركىي تىل تارماق سىستېمىسىغا كىرىدىغان خەلقلەر ۋە تىللار، ئۇلارنىڭ تۈرگە ئايرىلىشى، خۇسۇسىيىتى، قاتارلىقلار تۈركولوگىلار-تىلشۇناسلارنىڭ تەتقىقات تېمىسى بولۇپ، بۇ يەردە چەتنەپ ئۆتمىز. تۈركىي تىلنى تىل سىستېمىلىرى شەكىللەنگەن دۇچ قۇراللىرى ياكى ئېنېلوئىت دەۋرىدە شەكىللەنگەن تىل دېيىش كېرەكمۇ ياكى تۈركىي خەلقلەر شەكىللىنىش جەريانىدا مەيدانغا كەلگەن دېيىش كېرەكمۇ؟ بۇ مۇھاكىمە تەلەپ قىلىدىغان مەسىلە.

شۇنى ئالدىن ئىزاھلاپ ئۆتۈش كېرەككى، تىل ۋە تىل سىستېمىسى مەسىلىسى نوقۇل تىل ھادىسىسى ئەمەس، ئەلۋەتتە، تىل سىستېمىسى شەكىللىنىش ئانتروپولوگىيەلىك ئىنسان تۈركۈملىرىنىڭ ئىجتىمائىي ھايات تارىخىنى تايانچ قىلغان سەۋەبىياتلىق سەمەردىن ئىبارەت، ئەگەر بىز ھازىرقى تۈركىي تىل سىستېمىسىنى ئۇلاردىكى ئومۇملۇق ۋە ئايرىملىقلار بويىچە تۈرلەرگە بۆلۈنۈش، ئۇلارنىڭ فونىتىكىلىك، لىكسىكىلىق، مورفولوگىيەلىك، دىئاكتولوگىيەلىك ۋە باشقا گرامماتىكىلىق خۇسۇسىيەتلىرىنى تەرىپلەش بىلەنلا چەكلەنگەنمىزدە تولىمۇ يۈزەكى بىر قاتلاملىق ئىلمىي خىزمەتتىن نېرىغا ئۆتمىگەن بولىمىز، مېنىڭچە، تۈركىي تىل مىلادىدىن ئىلگىرىكى مىڭىنچى يىللار ئارىسىدا «شەكىللەنگەن» ئوتتۇرا ۋە مەركىزىي ئاسىيانىڭ بۇ ئىككىلەمچى ئانتروپولوگىيەلىك ئادىمىنىڭ تىلى سۈپىتىدە تەدرىجىي مەيدانغا كەلگەن دېيىشتىن كۆرە، بۇ تىلنى تۈركلەشكەن، ئېنىقراق ئېيتقاندا تۈركىي شەكىل ئالغان، تۈركىي خەلقلەر بولۇپ قايتا تەشكىل تاپقان ئاندرونوپ-ئارىيانلار ئەۋلادلىرىنىڭ تىلىنىڭ ئۆزگەرگەن

داۋامى دېيىش ھەققىگە ئۇيغۇن، بۇ تۈركىي خەلىقلەرنىڭ جىسمانىي تۈزۈلۈشى، قان تىپىدە ئاسىيا ئاق جىنسلىرى دەپ ئاتالغان ئاندروپ- ئارىيانلار ئەۋلادلىرىنىڭ يەنىلا ئاساسىي سالماقنى ئىگىلىگەنلىكىگە ئوخشاپ كېتىدىغان ھادىسە، «ۋىداس» (دانىش كىتابى) دەستۇرىگە كىرگەن. «رىگاۋىدا» جەننامە كىتابىدا ئاسىيان قەبىلىلىرىنىڭ ئوتتۇرا ئاسىيادىن پەنجىئاپ ۋادىسىغا كەلگەن جەريانى ۋە جەڭلىرى بايان قىلىندۇ. مۇشۇ باياندىلا «تاران» ئېقىن، «قاناۋىچ» (خان ئاغچى)، «پىتكا» (پۈتۈك، كىتاب)، «ئالىي» (مۆتىۋەر)، «داس» (پەس، تۆۋەن)، «گرامما» (گەمە، كەنت)، «جىنابل» (يۇرت بېشى)، «ياىغۇل» (يامغۇر)، «مۇلۇت» (بۇلۇت)، «ۋاز ئورگ» (ئۇلۇغ، بۇزۇك)، «پۇترا» (پەرزەنت، پۇشتى)، «نۇسخا» (پۇل)، «ئاباسن» (ئانا دەريا، ئانا ساي)، «سروتى» (سوراپ بىلىش)، «ئاغى» (ئاغا، ئاكا)، «ئاگايىنى» (ئاغا ئىنى، قېرىنداش)، «ئاگىنى» (ئوت)، «ياجانا» (ئازنا، قۇربانلىق)، «ئوتتۇرا» (ئارىلىق جايلار)، «ئاتامان» (قەھرىمان)، «ئاناش» (بۇرنى پەس، پاناق)، «ۋىز» (بىز)، «ياۋانغ» (ياۋا، يات كىشىلەر)، «ئىشغارا» (ھىمايىچى)، «ئۇلتۇرخان» (ئۇلتۇرگۈچى خان، ئۇرۇشقۇچى خان) قاتارلىق سۆزلەر ئۇچرايدۇ. گەرچە ھازىرقى زامان تۈركىي تىل بىلەن قەدىمكى زامان پەنجىئاپ ئارىيانلىرىنىڭ لىكسىكىنى بىۋاسىتە سېلىشتۇرۇش ئۆلچەملىك سېلىشتۇرۇش قائىدىسىغا ئۇيغۇن بولمىسىمۇ، يۇقىرىدا مىسال كەلتۈرگەنلەر تۈركىي تىلنىڭ ئاسماندىن چۈشمىگەنلىكىنى، ئۇنىڭ تۈركىي خەلىقلەرنىڭ مۇڭغۇلۇنىڭ تەسىرىگە ئۇچرىمىغان (ياكى ئاساسەن ئۇچرىمىغان) ئاتا-بوۋىلىرىنىڭ مەۋجۇت تىلى ئاساسىدا ئۆزگىرىپ شەكىللەنگەنلىكىنى كۆرسىتىدۇ.

شۇنداق قىلىپ، ئورال-ئالتاي تىللىرى سىستېمىسى ھىند-ياۋرۇپا تىللىرى ئاندورۇپ-ئارىيان، ئاندورۇپ-سكىفلارنىڭ غەربكە ۋە جەنۇبقا كۆچكەن بىر قىسىم جەڭگىۋار ۋە غالىپ قەبىلىلىرى تەسىرى تۈپەيلى بەزى ئوخشاشلىقلارغا ئىگە. بۇ مۇھىمى گرامماتىكىلىق جەھەتتە گەۋدىلىكە. مىنگوۋېرن ۋە ۋىشېمدت بۇنى گرامماتىكىلىق ئورتاقلىق جەھەتتە پەرەز قىلغانىدى. بىز بۇنى لىكسىكىلىق جەھەتتىمۇ پەرەز قىلىمىز.

ھۇن خانلىقى كۆپ قەبىلىدىن (تارىخىي مەنبەلەردە 24 قەبىلە دېيىلگەن) تەشكىل تاپقان ئىختىيارىي ھەم مەجبۇرىي سىياسىي بىرلەشمە ئىدى. ھۇن خانلىقى تەركىبىدىكى فىن-ئۇگۇرلىرى بىلەن سامويېدلار تۇران رايونىدىن قاچان يىراقلاپ كەتكەنلىكى دېگەندەك ئېنىق ئەمەس. توڭغۇزلار ھۇن خانلىقىغا كېيىنچە قوشۇۋېلىنغان بولسىمۇ گەۋدىلىك ئورۇن تۇتمىغان. ھۇن خانلىقىدىكى ئاساسىي خەلق يەنىلا تۈركلەر، جۈملىدىن كېيىنچە قوشۇۋېلىنغان بولسىمۇ گەۋدىلىك ئورۇن تۇتمىغان. ھۇن خانلىقىدىكى ئاساسىي خەلق يەنىلا تۈركلەر، جۈملىدىن كېيىنچە مۇڭغۇل خەلقىنىڭ ئاساسىي تەشكىلى

قىلغان «ئورمان قەبىلىلىرى» بىلەن «يايلاق قەبىلىلىرى» (ب.يا.ۋىلادېمىزوف) ئىدى. ئۇنداقتا بۇلاردىن باشقا يەنە «ھۇن» ناملىق ئېتنىك خەلق بولغانمۇ؟ «ھۇن تىلى» دەپ ئاتالغان ئايرىم بىر مىللىي تىل بولغانمۇ؟ تەتقىقات نەتىجىلىرى كۆرسەتتىكى ھۇن نامى بىرەر ئېتنىك خەلقنىڭ خاس نامى بولمىغىنىدەك، بىرەر تىلنىڭ نامى بولمىغان.

ئۇنداقتا، ھۇن خانلىقىنىڭ ئاساسىي ئېتنىك گەۋدىسى تۈركىي قەبىلىلەردىكى ياكى مۇڭغۇل خەلقىنىڭ ئاساسىنى تەشكىل قىلغان باشقا قەبىلىلەر (مۇڭغۇل تىلى قەبىلىلىرى)مىدى؟ بۇ مەسىلىگە كۆپلىگەن ئەسەرلەر بېغىشلاندى. ئالىملار ئەڭ ئاخىرى «ھۇنلار» تۈركىي تىلدا سۆزلىشىدىغان خەلقلەر ئىدى. دېگەن خۇلاسەگە كېلىشتى. رېمۇستات، كاپروتى، خاۋانېس، فرانكې، رادلوڧ، ھىرتى، لائوفېر، پاركېر، پېللىئوت ۋە كرايۇسكى قاتارلىق ئالىملار كۆپ يىللىق تەتقىقاتلىرى ئاساسىدا «ھۇنلار» تىل ۋە ئېتنىك جەھەتتە تۈركىي خەلقلەرگە مەنسۇپ بولۇپ، ئۇلارنىڭ مەدەنىيەتلىرىمۇ ئوتتۇرا ۋە مەركىزىي ئاسىيا ساكلىرى، سارماتىنلىرىنىڭ «ئاتلىقلار مەدەنىيىتى» تىپىگە، باشقىچە ئېيتقاندا «يايلاق مەدەنىيىتى» تىپىگە مەنسۇپ بولغان دېگەن خۇلاسەگە كېلىشتى. ما چاڭشۇ «شىمالىي دىلار ۋە ھۇنلار» ناملىق كىتابىدا: «نۆۋەتتە ھۇن تىلىنى تەتقىق قىلغۇچى ئالىملار ھۇن تىلىنىڭ ئالتاي تىللىرى سىستېمىسىغا مەنسۇپ ئىكەنلىكىنى، بىردەك تونۇپ يەتتى. بۇنىڭغا ھېچقانداق گۇمان بولماسلىقى لازىم». ھۇن تىلى تۈرك تىلى ئاساسىغا قۇرۇلغان، «ھۇن تىلىنى تۈركىي تىل گۇرۇپپىسىغا مەنسۇپ دېيىش ياكى ئۇرۇپا ئالىملىرىدا ئۈستۈنلۈك ئالغان پىكىر ئېقىمىدىن ئىبارە» دەپ كۆرسىتىدۇ. جى. كاپروتى «ھۇنلار كۆكتۈركلەرنىڭ ئاتا-بوۋىسى ھېسابلانغان تۈركلەردۇر» ناملىق ئەسىردە ئوتتۇرا ئەسىر كۆتۈرۈكلەرنىڭ ئاتا-بوۋىسى بولغان قەدىمكى تۈركلەرنىڭ ھۇنلار بىلەن، فن-ھۇنلارنى تۈركلەرنىڭ فن-ئۆگۈر قىسمىغا باغلاپ ئىزاھلايدۇ، بېرىنچىسى «ھۇن تارىخىنىڭ ئوچىرىكلىرى» ناملىق كىتابىدا: «ھۇنلاردا، ھۇن قەبىلىسى ئىتتىپاقىدا تۈركىي تىل ئۈستۈنلۈك مەۋجۇت سەۋەبى ئىدى» (لېنىنگراد نەشرى، 55-بەت) دەپ كۆرسىتىدۇ.

پېللىئوت بولسا خەنزۇ ھەربىي بىلەن خاتىرىلىنىپ قالغان ھۇن ئاتالىغۇلىرىنى تەتقىق قىلىپ، ھۇنلار ياكى كەم دېگەندىمۇ ئۇنىڭ ھۆكۈمران قاتلىقى تۈركىي تىلدا سۆزلەشكەن، دېگەن خۇلاسەگە كەلگەن. ھۇنلارنىڭ ئىشلەتكەن تىلىنى گرامماتىكىلىق، لىكسىكولوگىيىلىك جەھەتتە تەتقىق قىلىشىمۇ ھۇنلار ئىشلەتكەن تىلنى مۇڭغۇل تىلىنىڭ غەربىي تارمىقى بولغان قالماق تىلىغا باغلاش خاھىشىنىڭ (مەسلەن H. خوۋورد ۋە S.p پالاسلار تەشەببۇسى قىلغىنىدەك) ئاساسىزلىقىنى كۆرسەتتى.

مېنىڭچە، ھۇنلار ئىشلەتكەن تىل قەدىمكى دىلار ۋە دىڭلىقلار ئىشلەتكەن بىر خىل تۈركىي تىل

بولۇپ، بۇ تىل ھۇن دۆلىتىنىڭ ئاساسىي تىلى بولغان. ھۇنلار ئىتتىپاقىدىكى ھەرقايسى مۇڭغۇل نەسلىك خەلىقلەر ئوغلان (؟) سىئانپىي (؟) قەبىلىلىرى ئۆز تىلىدا قالغان ۋە ئۆز تىلىغا تۈركىي ئىبارىلەرنى قوبۇل قىلغان. شەرقىي رۇسىيىدىكى چۇۋاش تىلىنى ئالدىنقى بولساق، بارتولد، پومپىللى قاتارلىقلار بۇ تىلنى ياۋرۇپاغا كۆچكەن ھۇنلار تىلىنىڭ بىۋاسىتە داۋامى دەپ ئىسپاتلىدى. بۇ تىل تۈركىي تىلنىڭ قەدىمكى تىپىدىكى تىل بولۇپ چىقتى، فېھر گومبۇكىز قاتارلىقلارنىڭ تەتقىقات نەتىجىلىرى بۇلغار ۋە ھازار تىلىمۇ چۇۋاش-ھۇن تىلىغا يېقىن ئۆلچەملىك تۈركىي تىل ئىكەنلىكىنى ئىسپاتلىدى. جۇڭگو يىلنامىلىرىدە ئىزچىل قەيت قىلىنىشىچە، خەن-ۋېي سۇلالىلىرى دەۋرىدىكى دىڭلىقلار شىمالىي سۇلالىلەر دەۋرىدە «تېلى» (؟) ۋە گاۋچې (ئېگىز ھارۋىلىقلار) دەپ ئاتالغان. سۈي-تاڭ دەۋرىدە ئۇلار خۇيخۇ (ئۇيغۇر) دەپ ئاتالغان. سۈي-تاڭ دەۋرىدە ئۇلار ئېگىز ھارۋىلىقلار شەجەرىسى» دە ئۇلارنىڭ «تىلى ھۇنلارنىڭكىگە ئوخشاش، بەزىدە ئازراق پەرقى بار» دەپ ئىزاھلانغان. ھۇنلار غەربكە كۆچكەندە كۇچاننىڭ شىمالىدا قېپقالغان بىر قىسىم ھۇنلارنىڭ ئەۋلادلىرى مىلادىيىنىڭ V~VI ئەسىرلىرىدە «يۇرت ئىلى» (؟) ناملىق شەھەر مەملىكىتى قۇرغانىدى. «يۇرپان» - ئاق قەلئە مەنسىنى بېرەتتى. «شىمالىي سۇلالىلەر تارىخى (؟)، ئېگىز ھارۋىلىقلار شەجەرىسى» دە: «بۇ مەملىكەتنىڭ ئۆرپ-ئادىتى ۋە تىلى ئېگىز ھارۋىلىقلار بىلەن ئوخشاش» دەپ ئۇچۇر بېرىلگەن.

ئەمدى ئارخېئولوگىيىلىك مەلۇماتلارغا مۇراجىئەت قىلايلى.

كوزلوف 1926- يىلى شىمالىي مۇڭغۇلىيەدىكى ئارخېئولوگىيىلىك تەكشۈرۈش نەتىجىسىدە قەدىمكى ھۇن قەبىلى ئاقساقلىنىڭ قەبرىسىدىن چىققان زىبۇزىننەت بۇيۇملىرى ۋە سەنئەتلىك نەقىش نۇسخىلىرى بىلەن قازاقىستاننىڭ تۈركىستان رايونى ۋە جەنۇبىي روسىيە-كاۋكاز قەدىمكى مەدەنىيىتىنى سېلىشتۇرۇش نەتىجىسىدە ئۇلاردىكى ئوخشاشلىقلارنى ۋە ھەتتا ئېلىنىزىم تەسىرىدىكى بۇيۇملارنىڭ شىمالىي مۇڭغۇلىيىگە يېتىپ كەلگەنلىكىنى ئىسپاتلىدى. ئۇجەي (؟) ئەپەندى باشچىلىقىدىكى ياپونىيە مۇتەخەسسسلەرنىڭ جەنۇبىي سىبىرىيە، شىمالىي مۇڭغۇلىيىدىكى ئارخېئولوگىيىلىك تەكشۈرۈشلىرى ھۇنلارغا خاس ھېچقانداق ۇچ ۋە نېئولىت دەۋرى مەدەنىيىتى بولمىغانلىقىنى، مۇنداق ئىپتىدائى مەدەنىيەت ئاندورۇپ-دىڭلىقلارغا تەئەللۇق بولغانلىقىنى، بۇنىڭدا مۇڭغولوئىد ئالامەتلىرى كۆرۈلمىگەنلىكىنى، تۆمۈر ئىختىراسىدىن كېيىنكى ھۇن مەدەنىيىتىنىڭ ئارىلاشما خاراكتېرىدە مەۋجۇت بولغانلىقىنى ئىسپاتلىدى. بۇ ھۇن تارىخىنىڭ ئەڭ قەدىمكى ئاندورۇپ-دىڭلىقلار تارىخىدا ۋارسلىق قىلىش نەتىجىسىدە باشلانغانلىقىدىن دالالەت بېرىدۇ. بۇنىڭدىن باشقا نۇرغۇنلىغان ئاندورونوپ ۋە تۇران قەدىمكى قەبرىلىرى ئۈستىدىكى تەكشۈرۈشلەر شۇنى كۆرسەتتىكى، دىڭلىقلاردا ئەركەكلەر چېچىنى

چۈشۈرۈۋېتەتتى، ئايال-قىزلار قۇلاقلىرىنى تېشىپ ھالقا-سۆكە تاقشاتتى. ۋە چاچلىرىنى سىكىلەك قالدۇرۇپ ئۇزۇن ئۇرۇۋالاتتى. بۇ ئادەت ھۇن ئىمپېرىيىسى دەۋرىدە ئومۇميۈزلۈك داۋام قىلدى. مىلادىدىن كېيىنكى XVII ئەسىرگە يەتكەندە مانجۇلار بۇ ئادەتنى قوبۇل قىلدى.

يۇقىرىدا بايان قىلىنغانلاردىن شۇ نەرسە روشەنلەشتىكى، ئورال-ئالتاي تىل سىستېمىسىدىكى ئاساسلىق تىل گۇرۇپپىسى بولغان تۈركىي تىل ئەڭ قەدىمكى ئارىيان-دىڭلىڭلار تىلىنى ئۇل قىلىپ راۋاجلىنىپ شەكىللەنگەن. بۇ قەدىمكى تىل تۈركىي تىلغا ئاساس سېلىش بىلەن بىللە ھىند-ياۋرۇپا تىللىرىدىكى بەزىبىر تىللارغا تەسىر كۆرسەتكەن ياكى مۇھىم بىر مەنبە بولغان. ئاۋايىپ، مىلىر، كاراكوف قاتارلىقلارنىڭ پەرىزىچە، شەرقىي ئىران تىلى دەپ ئاتىلىۋاتقان تىل يەرلىك كونا ئىران قەبىلىلىرىنىڭ تىلى بىلەن ئارىيان-ساك تىلىدىن ئىبارەت ئىككى مەنبە ئاساسدا تەدرىجىي شەكىللەنگەن.

يۇقىرىدا بايان قىلىنغانلاردىن يەنە شۇ نەرسە روشەنكى، ھۇن خانلىقى تېررىتورىيىسىدە تۈرك تىلى، موڭغۇل تىپىدىكى خەلقلەر تىللىرىدىن باشقا مۇستەقىل ھۇن تىلى گۇرۇپپىسى بولغان ئەمەس. ھۇنلار ئىشلەتكەن تىل ئەڭ قەدىمكى دىلار ۋە دىڭلىڭلار تىل ئۇلى ئاساسغا قۇرۇلغان بولۇپ، ھۇن تەڭرىقۇتلۇقى، كۆكتۈرك خانلىقىدىن ئىلگىرى تۈركىي تىلىنى ئومۇملاشتۇرۇشقا كۆرۈنەرلىك تەسىر كۆرسەتكەن.

شۇنىمۇ تىلغا ئېلىپ ئۆتۈش ھاجەتكى، مىلادىدىن كېيىن تارىخ سەھىپىلىرىگە كىرىپ كەلگەن ئاق ھۇنلار (ئېقتالىتلار)-پامىرېمىونلىرى شۇبېسىز تۈركىي خەلقلەر ئىدى. ئۇلار رېكېپىنچە شەرقىي ئىران خەلقلەرنىڭ تەسىرىگە ئۇچرىدى. ئالىملارنىڭ تەتقىقاتچە، ئاق ھۇنلار موڭغۇل دالىلىرىدىن ئەمەس، جۇڭغار دالاسى ۋە يەتتە سۇدىن كەلگەن، موڭغۇلوئىد (سېرىق) تەسىرىگە ئۇچراش دەرىجىسى ئازراق بولغان خەلقلەر ئىدى. يەتتە سۇ، فەرغانە (كەڭگۈردىكى) ئەتراپىدا گورېلوف تەرىپىدىن تەتقىق قىلىنغان، خارەزم (قۇياياز، شەھىت ئەسەردىكى) رايۇنىدا مىلادىيە IV~V ئەسىرگە مەنسۇپ بولغان ئاق ھۇن قەبىلىرى خۇددى «لياڭنامە» دە زىكىر قىلىنغان ئادەت-قائىدىلەر بويىچە دەپنە قىلىنغانلىقىنى كۆرسەتتى. بەزى تارىخچىلار كورلا يېنىدىكى «كۆنچى دەرياسى»نى، ھۇن (كۆن) ئاقساقاللىرىنىڭ نامىغا، قۇياشقا سېغىنىشقا ۋە ھەتتا قەدىمكى «ئوغۇزنامە» ئېپوسىدىكى ئوغۇزخاننىڭ چوڭ كۈن خان نامىغا، ئاق ھۇنلارنى بولسا «ئاخۇن» نامىغا باغلاپ ئىزاھلىشىدۇ.

تۈركىي تىللار ئائىلىسى تارىخىي سەۋەبلەر تۈپەيلى قىپچاق تىللىرى گۇرۇپپىسى بىلەن ئۇيغۇر (ئوغۇز) تىللىرى گۇرۇپپىسىغا بۆلىنىدۇ.

قىپچاق قەبىلىلىرى قەدىمكى تۈركىي قەبىلىلەر ئىدى. مىلادىدىن ئىلگىرىكى III ئەسىردە ھۇن قوشۇنىنىڭ باتۇر (مەتە، ؟) تەڭرىقۇت باشچىلىقىدىكى جەنۇبىي يۈرۈشلىرىدە دىڭلىڭ، جەنكۈن

(قىرغىز)لار بىلەن بىللە چىنسا (؟) قەبىلىسىنىڭ نامى تىلغا ئېلىنغانىدى، بېرىنچى قاتارلىقلارنىڭ پىكىرىچە چىنسا-قىرغىز قەبىلىلىرىنىڭ قەدىمكى نامى بولغان. بىز قەدىمكى مەنبەلەردە قىپچاقلارنىڭ ناملىرىنىڭ كۆپىنچە قىرغىز، باسقىل، ئوسكەك، سىرغۇچلار بىلەن بىللە يېزىلغانلىقىنى كۆرىمىز. تارىخچىلار ئانتورپولوگىيەلىك مەلۇماتلار ئاساسىدا ئالتاي تۈركلىرىنى شىمالىي ئالتاي ۋە جەنۇبىي ئالتاي تارماقلىرىغا بۆلدى، ھازىرقى زامان جەنۇبىي ئالتاي تۈركلىرى: چۇي ۋە ئارغۇت دەريالىرى ئېقىنىدىكى تىلپىكتىلار (چۇي كىرىلىرى)، باش كاۋوس ۋە ئولاگان دەريالىرى ساھىلىدىكى تېلىسار (ئولاگان كىرىلىرى)، چىرىك دەرياسى بويىدىكى تېلىشۇتلىرىنى ئۆز ئىچىگە ئېلىپ قالماستىن، قىپچاق تىلى گۇرۇپپىسى تەركىبى بويىچە قازاقلار، قىرغىزلار، باشقىرتلار، تۇبورلار، بارابىن تاتارلىرى، قىسمەن (ئەمما دەشتى قىپچاق ئۆزبېكلىرى چۈشەنچىسىدىكى) ئەسلىدىكى ئۆزبېكلەرنىمۇ ئۆز ئىچىگە ئالدى. ئەمما، ئۆزبېك خان نامىنى قوبۇل قىلغان ئوتتۇرا ئاسىيا ئۆزبېك مىللىتىنى بۇ چۈشەنچىدىن پەرقلىنىدۇرۇش لازىم.

ھازىرقى زامان شىمالىي ئالتاي تۈركلىرى، سۇرلار، كەركەنلەر، كوشتىنلار ۋە تۇبالارنى ئۆز ئىچىگە ئالدى، تۇبالاردا شىمالىي ۋە جەنۇبىي ئارىلاشمىچىلىقى خېلىلا روشەن، تىل گۇرۇپپىسى نۇقتىسىدىن ئالغاندا مانا مۇشۇ شىمالىي ئالتاي تۈركىي خەلىقلىرى تىللىرى ئۇيغۇر-ئوغۇز تىل گۇرۇپپىسىغا مەنسۇپ بولۇپ، ئانتورپولوگىيەلىك جەھەتتە ئۇلاردا مۇڭغۇلوئىد ئالامەتلىرى تولىمۇ سۇس. ئۇلار فىن-ئۇگۇر ۋە ساموئىدلار بىلەن بىللە ئاسىياچە ئاق جىنس ئالامەتلىرى ئۈستۈن بولغان خەلىقلەردۇر. مېنىڭچە، قىپچاق قەبىلىلىرى ئەڭ دەسلەپ تۈركلەشكەن يايلاق قەبىلىلىرى ياكى مۇڭغۇلوئىد تەسىرىگە كۆپرەك ئۇچرىغان تۈركىي خەلىقلەر بولۇپ، ئۇلار دىڭلىك ۋە باشقا ئۇيغۇر-ئوغۇز تىل گۇرۇپپىسىدىكى خەلىقلەرگە بۇ تەسىرنى يەتكۈزۈش جەريانىغا قاتناشقان.

قىپچاق قەبىلىلىرى «قەننامە» نىڭ 94- جىلدى بىلەن «ئۈچ پادىشاھلىق تەزكىرىسى» نىڭ 30- جىلدىدا تىلغا ئېلىنىپ قالماستىن، ئورخون مەڭگۈ ئابدلىرىمۇ باشقا قەبىلىلەر قاتارىدا تىلغا ئېلىنغانىدى. قىپچاق قەبىلىلىرى قانداق شەكىللەنگەن. ئۇلار مەركىزىي ئاسىيادا ئەسلىدىن بارمىدى ياكى دەشتى قىپچاق دالىسىدىن بۇياققا كەلگەنمۇ دېگەن مەسىلەلەرگە كەلگەندە بۇ ھەقتىكى نۇرغۇن كونكرېت تارىخىي تېمىلار تېخى روشەن ئەمەس. شۇنداقمۇ قىپچاق قەبىلىلىرىنىڭ مۇڭغۇلوئىد تەسىرىگە يېقىن ياشىغانلىقىنى پەرەز قىلىش مۇمكىن. دەشتى قىپچاق قەبىلىلىرىگە كەلگەندە شۇنى ئېيتىش مۇمكىنكى، شىمالىي ئالتاي تۈركىي قەبىلىلىرى يەتتەسۇ ۋە ئوتتۇرا ئاسىيا رايۇنلىرىغا سۈرۈلگەندە جەنۇبىي ئالتاي تۈركىي قەبىلىلىرى قىپچاق دالىسىغا (قەدىمكى ئوغۇز دالىسىغا) سۈرۈلگەنىدى.

لوبلوك (Loblok) مەيلى ئورخوندا ياكى جەنۇبىي ئالتايدا بولسۇن قىپچاق قەبىلىرىدە دەپنە

قىلىش ئۇسۇلىنىڭ بىر خىل قائىدە بويىچە ئورۇندالغانلىقىنى، قەبرە توپىسىغا ئۇدۇل قىلىنىپ ياغاچ قونچاق قاندىلىپ، بىر دۆۋە توپا ئىچىدە شەرققە قاراپ ياتقۇزۇلغان جەسەتنىڭ قولىدا بىر تاۋاقنى تۇتۇپ ياتىدىغانلىقىنى ئېنىقلىغان. لوبلوكنىڭ ئېيتىشىچە، قىپچاقلار بىردىن «قاچاق» (قاچىق) ئېسىۋالدىغان بولۇپ، بۇ خىل تېرىدىن ياسالغان قاچۇققا بىر كىچىككە تاش ھەيكەل سېلىنغان. بۇ ئادەت كېيىنچە ئالتايدىكى باشقا ئوۋچى قەبىلىلەر ئارىسىدىمۇ كېڭەيگەن. شۇڭلاشقا كۆپلىگەن تارىخچىلار «قاچاق» دېگەن نام «قاچۇق»، «قاچىق»، «قاچاق» سۆزىدىن كېلىپ چىققان دەپ ھېسابلىشىدۇ. مۆلدوس «؟» لارنىڭ رىۋايىتىگە قارىغاندا، قىپچاقلار ئۇرۇقداشلىق جامائەسىدە بىر قىز ئاغزىغا ئۈچ پارچە مۆلدۈرنى ئېلىشى بىلەن تەڭلا ھامىلدار بولۇپ مۆلدۈسلارنىڭ ئاتا-بوۋىسىنى تۇغقانمىش، ماركوپولونىڭ «سايھەتنامە» سىدە يېزىلىشىچە، قىپچاقلاردا ناتىگەي (؟؟؟) ئىسىملىك ئىلاھ بولغان. ھەربىر تۇتۇندە بىردىن ناتىگەي نامىغا ياسالغان قونچاقلار ساقلانغان. ناتىگەينىڭ بىر خوتۇنى ۋە بىر قانچە ئوغۇللىرى بولغان. قىپچاقلار تاماق يېگەندە بىر پارچە گۆشنى ئېلىپ بۇ قونچاقلارنىڭ ئاغزىغا سۈركەپ قويۇشنى ئۇدۇم قىلغان. تىلكت قەبىلىسىدىمۇ كېڭىزدىن ياسالغان مۇشۇنداق قونچاقلار بولغان. VIII- ئەسىردە قىپچاق يايلاقلىرىغا كەلگەن غەربىي ياۋروپا سايھەتچىسى لوتانن مۇشۇنداق ناتىگەي قونچاقلرىنىڭ بارلىقىنى، ئۇنىڭ يەنە «ئەمدىگىل» (ئاتا-بوۋىلار) ناملىق باشقا ئاتىلىشىنىمۇ بارلىقىنى يازغان. XI- ئەسىرنىڭ ئالدىنقى يېرىمىدىكى ئەرب جۇغراپىيىچىسى ئىبن خەلدات بىگانىڭ يېزىشىچە، بىر قىسىم قىپچاقلار كەمەك (؟؟؟) دەپ ئاتىلىدىكەن. گەردىزى VIII- ئەسىردىلا كەمەكلەرنى قىپچاقلارنىڭ غەربىي تارمىقى بولۇپ، قوي-كالا باقىدىغان، قىمىز ئىچىدىغان خەلق دەپ يازغان. «موڭغۇلىيە خەلق جۇمھۇرىيىتى تارىخى» دا كەرىي ۋە ئۇنىڭ غەربتىكى قوشنا قەبىلىسى بولغان قەدىمكى نايمانلار موڭغۇل قەبىلىلىرى سۈپىتىدە تىلغا ئېلىنغان، «نايمانلار موڭغۇل قەبىلىلىرى ئىچىدە ئەڭ مەدەنىيەتلىك بولغان... ئۇيغۇر مەدەنىيىتىنىڭ تەسىرىگە ئۇچرىغان» دەپ قەيت قىلىنغان. «موڭغۇللارنىڭ مەخپىي تارىخى» ناملىق كىتابتا ئالتايغا كىرگەن نايمان قەبىلىلىرىنىڭ تۈركلەشكەنلىكى، ئۇلارنىڭ تۈرك تىلىنى قوبۇل قىلىپ ئالتايغا يەرلىكلەشكەنلىك جەريانى تەپسىلىي سۆزلەنگەن. مەنبەلەردە بۇ بىر قىسىم موڭغۇللار تۇرمۇش جەھەتتە تۈركلەشتى، ئىلگىرى قوينى ياكى قورساقنى يېرىپ، ياكى قان تومۇرنى كېسىۋېتىپ ئۆلتۈرەتتى، كېيىن ئالتاي تۈركلىرى يوسۇندا قوي بوغۇزلايدىغان بولدى، ئورخۇن ئۇيغۇرلىرى ۋە ئوغۇزلارنىڭ غەربكە سۈرۈلۈشى بىلەن بۇ قىپچاقلار خەلقلەر ئارال دېڭىزىدىن كاسپىي دېڭىزىگە بولغان ھازىرقى قازاقىستان دالىسىغا قەدىمكى ئوغۇز دالىسىغا يۆتكەلدى، دەپ كۆرسىتىلدى. شۇنداق قىلىپ ئوتتۇرا ۋە مەركىزىي ئاسىيانىڭ چوڭ بىر قىسىم رايونلىرىدا ئۇيغۇر-ئوغۇز ۋە ھەرقايسى قىپچاق قەبىلىلىرىنى ئۆز ئىچىگە ئالغان يېڭى تەرەققىيات

گەۋدىلىنىشكە باشلىدى. X-XV ئەسىرلەر ئارىسىدا تۈركىي خەلقلەر بىر پۈتۈن تۈرك مىللىتى بولۇپ شەكىللىنىشكە كىرگەن بىر جەريان ئۆزىنى كۆرسەتكەنىدى. ئەمما چىڭگىزخان قوشۇنلىرىنىڭ غەربكە يۈرۈش قىلىشى بۇ جەرياننى توختاتتى، ئارقىدىنلا ئالتۇن ئوردا خانلىقى ۋە چاغاتاي ئۇلۇسلىرىنىڭ ئايرىم-ئايرىم ھالدا شەكىللىنىشى بۇ جەرياننى پارچە-پارچە ھاكىمىيەتلەر ۋە مىللەتلەرنىڭ شەكىللىنىش جەريانىغا ئايلاندۇرۇۋەتتى. بۇ جەرياننىڭ تارىخىي ئاقىۋىتى نەتىجىسىدە موڭغۇل ئۇمىد تەسىرىگە زور كۆلەمدە ئۇچرىغان ۋە يېڭى ئېتنىك ناملار بىلەن ئاتالغان بىر قاتار قېرىنداش تۈركىي مىللەتلەر كېلىپ چىقتى. موڭغۇل ئۇمىد تەسىرىگە ئەڭ كەم ئۇچرىغان خەلقلەرمۇ (مەسىلەن: قەشقەرىيە ۋە ئىدىقۇت ئۇيغۇرلىرى) كېيىنچە جۇڭغارلارنىڭ بۇنداق تەسىرىدىن خالىي قالدۇرۇلغان ئەمەس. موڭغۇل ۋە تاتار قەبىلىلىرى موڭغۇل ئۇمىد تەسىرىنى يەرلىك تۈركىي خەلقلەرگە ئۆتكۈزۈش بىلەن بىللە، ئاقىۋەت يەرلىك خەلقلەر تەرىپىدىن تىل، مەدەنىيەت ۋە ئېتنىك جەھەتتە ئۆزلەشتۈرۈۋېتىلدى ۋە ھەتتا ۋولگا-قىرىم بويىغا كەتكەن موڭغۇل-تاتارلىرى ئۆز يىلتىزىدىن پۈتۈنلەي باشقىچە بولغان ئېتنىك ئالامەتلەرگە ئىگە بولدى. بۇ رايونلاردا ئەينى زاماندا تۈركىي خەلقلەرنىڭ كۈچلۈك تەسىرى تۈپەيلى، ئۇلار يەنىلا تۈركىي ئالامەتلەردىن ھالقىپ كېتەلمىگەنىدى. XVI ئەسىردە ياشىغان ئەرەب تارىخچىسى جەلىل ئۆمەر ئالتۇن ئوردا خانلىقى ھەققىدە توختىلىپ: قەدىمدە بۇ قىپچاقلار دۆلىتى ئىدى. تاتارلار بېسىپ كىرىپ قىپچاقلارنى بېقىندۇرۇۋالدى. كېيىنچە قىپچاقلار بىلەن تاتارلار ئۇرۇقلىشىپ، موڭغۇللارنىمۇ قىپچاقلاشتۇرۇۋەتتى، دەپ يازغان.

ئۇيغۇر-ئوغۇزلارنىڭ ئېتنىك گەۋدىسى ۋە تارىخىي قىسمەتلىرىگە باغلىق ھالدا تىل گۇرۇپپىسىمۇ ئۆزىگە خاس ئالاھىدىلىكلەرگە ئىگە بولۇپ كەلدى. مېنىڭچە، ئۇيغۇر-ئوغۇز تىللىرى ئەڭ دەسلەپ تۈركلەشكەن ئاندرونوپ ئارىيان تىلىنىڭ بىر تارمىقى بولۇشى ئېھتىمال. ئاندرونوپ دىڭلىڭلىرى ئەۋلادلىرى سىماچىيەنىڭ «تارىخىي خاتىرىلەر» ناملىق كىتابىدا تىلغا ئېلىنغان. بەن گۇنىڭ «خەننامە» ناملىق كىتابىنىڭ «سۇئۇ شەجەرىسى» قىسمىدا: «دىڭلىڭلار ھۇنلارنىڭ شىمالىدىكى دېڭىز (بايقال كۆلىنى كۆرسىتىدۇ- ئاپتور) ساھىلىدا ياشايدۇ» دەپ كۆرسىتىلگەن، «ئۈچ پادىشاھلىق تەزكىرىسى» نىڭ 30- جىلىددا شىمالىي دىڭلىڭلاردىن باشقا يەنە يارىش يازىقى (جۇڭغارىيە) ۋە يەتتە سۇدا ياشىغۇچى دىڭلىڭلار توغرىسىدا بىر قەدەر ئېنىق جۇغراپىيىلىك مەلۇمات بېرىلگەن. «ۋېي خانلىقى تەزكىرىسى» (؟؟؟) «غەربىي بەدەۋىلەر شەجەرىسى» قىسمىدا كانگىيىنىڭ شىمالىدا، يەنىسە دەرياسىنىڭ باش ئېقىنىدا دىڭلىڭلار بار، بۇ «غەربىي دىڭلىڭلار» دەپ يېزىلغان. چاۋانېس (chavannes) دىڭلىڭلارنى شىمالىي دىڭلىڭلار ۋە غەربىي دىڭلىڭلار دەپ ئاتاش سۈنئىي بولۇپ، ئەسلىدە ئۇلار بىر پۈتۈن گەۋدە دەپ كۆرسەتكەنىدى. سوۋېت ئىتتىپاقى ئارخېئولوگلىرى جەنۇبىي



سېبرىيىدە ئېلىپ بارغان خىزمەتلىرى ئارقىلىق شۇنى ئىسپاتلىدىكى، يېڭى تاش قورال دەۋرىدىن باشلاپ ئۇگلا دەرياسىدىن يەنسەي دەرياسىنىڭ باش ئېقىنىغىچە بولغان جايلاردا دىڭلىقلار ياشىغان بولۇپ، جۇڭگونىڭ تارىخى مەنبەلىرىدىكى «شىمالىي دىڭلىك» ۋە «غەربىي دىڭلىك» قەبىلە ناملىرى ئەسلىدىن بىر خەلقنىڭ نامىدىن ئىبارەت ئىدى. ئامېرىكا تارىخچىسى مىكگوۋېرنىڭ كۆرسىتىشىچە، ئېڭىز ھارۋىلىقلار خۇيخېلار (؟؟؟) دەپ ئاتالغان خەلقنىڭ ئاتا-بوۋىلىرى بولغان دىڭلىقلار «ھىند ياۋروپا تىلى» دا سۆزلىشىدىغان ئارىيانلاردىن ئىدى. ئۇلار كېيىن تۈركىي تۈس ئالغان. «خەننامە» نىڭ 94- جىلىدا گۇاجۇ (؟؟؟ داش ئاتا) نىڭ غەربىي شىمالدا خۇجىيە (قوجۇ ئۇيغۇرلىرى)، ئۇسۇندىن ئىبارەت ئۈچ ئەلنى بېسىۋالغانلىقى تىلغا ئېلىنغان. بۇ ئىسكەندەر زۇلقەرنەين ئوتتۇرا ئاسىيادىن چېكىنىپ ئانچە ئۆتمىگەندىن كېيىنكى ئىش. «شىمالىي سۇلالىلەر تارىخى» نىڭ 98- جىلىدا دىڭلىقلار بىلەن خۇجىيەلەرنىڭ بىر پۈتۈن خەلق ئىكەنلىكى تەكىتلىنىپ ئېڭىز ھارۋىلىقلار دەپ ئاتالدى. «يېڭى تاخنامە» نىڭ 217- جىلىدا گاۋجۇي گاۋگۇي (ئېڭىز ھارۋىلىقلار) نىڭ VII ئەسىردىكى مەشھۇر ئۇيغۇرلار ئىكەنلىكى كۆرسىتىلگەن.

ھازىرقى كۈندە ئۇسۇن قەبىلىلىرىنى ھۇنلار تەسىرىدىكى «ھىندى-ياۋروپا تىلى» دا سۆزلەشكۈچى خەلق ئىدى دېگۈچىلەر كۆپەيمەكتە. كىرائۇسى، چارپىنتىر قاتارلىقلار «خەننامە» دە ئۇسۇنلار «كۆك كۆز، قوڭۇر چاچ» ئىدى دېگەن مەلۇماتقا ئاساسلىنىپ، ئۇلارنى كاۋكاز تىپىدىكى ئاق جىنس خەلق بولسا كېرەك دەپ پەرەز قىلىشماقتا. «خەتنامە، غەربىي يۇرت تەزكىرىسى» دە ئۇسۇنلار ئۇلۇغ ياۋچىلار بىلەن بىللە دۇنخۇئاڭ (داش ئاتا) ئەتراپىدا ياشىغان دەپ يېزىلغان. شۇ كىتابنىڭ «ھۇنلار تەزكىرىسى» قىسمىدا ئۇرۇشقا دۆلەتلەر دەۋرىدە ئۇسۇنلار گۇاجۇ (دۇنخۇئاڭ) دا ياشىغان دەپ تەكىتلەنگەن. ئۇسۇنلارنىڭ بىر قىسمى كېيىنچە ئوتتۇرا ئاسىيادىكى كانگىيە، ئوغۇز ۋە ئۇيغۇر تۈركلىرىگە سىڭىپ كەتتى. بىر قىسمى كاڭخەيسەن تاغلىرى بىلەن كىنتى تاغلىرى ئارىسىدىن، ئورخۇن ۋە تورا دەريالىرى ساھىلىدىن جەنۇبىي ئالتايغا يۆتكەلگەن كەرەي، نايمان ۋە باشقا قەبىلىلەر بىلەن قوشۇلۇپ ھازىرقى قازاق مىللىتىنىڭ ئېتىنىك مەنبەلىرىدىن بىرىگە ئايلاندى.

ياۋچىلار «خەننامە» دە كۆرسىتىلگەن «ئورا كۆزلۈك، بومبا ساقاللىق، ئاق يۈزلۈك» غەربىي يۇرت تىپىدىكى خەلق ئىدى. بەزىلەر ياۋچى-توخارلارنى ئۇلارنىڭ «توخرى» دەپ ئاتىلىشىغا قاراپ «تۇغلى» ئىبارىسىگە ۋە ئۇنى دىڭلىك - «تۇغۇلق» ئىبارىسىگە باغلايدۇ. ياۋچىلارنىمۇ ئاندرىنوپ ئارىيان تىپىدىكى خەلق دېگەن كۆز قاراش ھېلىمۇ ئۈستۈنلۈككە ئىگە. كۇشان ئۇلۇغ ياۋچى ئىمپېرىيىسىنىڭ ئالتۇن ئاقچىلىرىدا ئىپادىلەنگەن كۇشان خانلىرىنىڭ تۈسىگە قاراپ گاردنېر ۋە كېنېدىلار كۇشانلارنى «تۈرك قىياپەتلىك كاۋكاز تىپىدىكى خەلق» دېگەن پىكىرنى ئىلگىرى سۈرۈشتى.

لېكوك تۇرپان يارغۇل قەدىمكى شەھىرىدە ساقلنىپ قالغان بۇددا تام رەسىملىرىگە قاراپ ئۇنىڭدا «كۆكۈش كۆزلۈك، ئاق يۈزلۈك» كىشىلەر تەسۋىرلەنگەن، دېگەندى.

بېرىنشىتام ياۋچىلار بىلەن ئۇيغۇر ئوغۇزلارنى بىر خەلق دېگەن پىكىرنى ئىلگىرى سۈرىدۇ. ئۇ تۈركمەنلەر ۋە قىرغىزلارنىڭ كېلىپ چىقىشىغا ئائىت ماقالىلىرىدە تۈركمەنلەرنىڭ كېلىپ چىقىشى مەسىلىسىنى ئۇيغۇر-ئوغۇزلار بىر مىللىي ئېتىقاد گەۋدە دېگەن قاراش ئاساسىدا ئىزاھلىغان. ئۇ كاۋكاز قەدىمكى قەبرىلىرىدىن تېپىلغان ھۇن ئادەم سۆڭىكىنىڭ تۈركمەنلەرگە يېقىنلىقىنى، ھۇنلاردا باش سۆڭەكنى كىچىك دە زىكلاپ ئۆزگەرتىش ئادىتىنىڭ بارلىقىنى، مۇنداق ئادىتى بولمىغان ئۇيغۇرلار كېيىنچە بۇ ئادەتنى قوبۇل قىلغانلىقىنى تىلغا ئالىدۇ. بېرىنشىتام تۈركمەنلەر ئوغۇزلارنىڭ ئەۋلادلىرىنى ياۋچىلار ۋە ساكلارغا باغلايدۇ. ئۇ تۈركمەن رىۋايەتلىرى بىلەن ئۇيغۇر ئىپپوسى «ئوغۇزنامە» ئۈستىدە سېلىشتۇرما تەتقىقات ئېلىپ بېرىپ، جۈملىدىن «سۈيىنامە» 84- جىلدىكى ئوغۇزلارغا ئائىت خاتىرىلەر بىلەن VIII ئەسىردىكى توخارچە ھۆججەتلەرگە ئاساسلىنىپ، تۈركمەنلەرنىڭ كونا يۇرتلىرى ئىسسىقكۆل بويىدا بولغانلىقى، تۈركمەنلەر بىلەن ئۇيغۇرلاردا ئورتاق ئىسىم ۋە ئورتاق خان ئوغۇزخان بولغانلىقىنى بايان قىلىدۇ. بېرىنشىتام تۈركمەنلەرنىڭ بىۋاسىتە ئاتا-بوۋىسى تۈركلەشكەن ئۇيغۇر-ئوغۇزلار دېگەن پىكىرگە كېلىدۇ. بېرىنشىتام ئوغۇزخان ئوبرازىنى باتۇر تەڭرىقۇت ۋاقتىدىمۇ مەۋجۇت بولغان قەدىمكى ئوبراز ئىدى، دەپ كۆرسەتسە، تولستوف «ئوغۇز شەھەرلىرى» دېگەن ماقالىسىدە سىر دەريا بويىدا ئوغۇزلار ھۇن ياۋچىلار زامانلىرىدا (مىلادىدىن ئىلگىرىكى VI - III ئەسىرلەر) پەيدا بولغان دەپ كۆرسىتىدۇ.

شۇنى تەكىتلەش كېرەككى، ئورخۇن يەنسەي ئابدىلىرى ئۇيغۇر-ئوغۇز تىل گۇرۇپپىسى لەھجىسىدە يېزىلغان. كۆكتۈرۈك خانلىرى ھەشەمەتلىك شەھەر-قەلئە مەدەنىيىتى مۇھىتىدا تۇرغان زامانلىرىدا ئۇيغۇر ئوغۇز تىلىنى خانلىق تىلى قىلغان. ئورخۇن ئۇيغۇر خانلىقى، ئىدىقۇت ئۇيغۇر خانلىقى ۋە قاراخانىيلار سەلتەنەت سۈرگەن ۋاقىتلاردىمۇ ئەھۋال مۇشۇنداق ئىدى. مەھمۇد قەشقەرى ئۆزىنىڭ «دىۋانۇ لۇغاتىت تۈرك» ناملىق تىل خەزىنە كىتابىنىمۇ ئاساسلىقى ئۇيغۇر ئوغۇز تۈركمەن تىللىرىنى سېلىشتۇرۇپ يازغان. «ئوغۇزنامە»، «قۇتادغۇبىلىك»، «ئەتەبۇتۇل ھاقيىق» داستانلىرىمۇ ئوخشىمىغان دەۋرلەردىكى ئۇيغۇر-ئوغۇز تىلى بويىچە، باشقىچە ئېيتقاندا ئۇيغۇر قارلۇق تىلى بويىچە يېزىلغان. بىز تەڭرىتاغلىرى ئېتىكىدىكى قەدىمكى قەبىلىلەر ئارىسىدا ئۇيغۇر ئوغۇز قارلۇق ئېتىقى ناملىرىنىڭ بىردەكلىكىنى كۆرىمىز. پۈتكۈل چاغاتاي دەۋرى ئەدەبىياتى ئۇيغۇر ئەدەبىي تىلى تەرەققىياتىنىڭ بىر دەۋرىنى تەشكىل قىلدى. بۇ دەۋردە ئالتۇن ئوردا تۈركىي ئەدەبىياتىدىمۇ «ئۇيغۇرىزىم» (سامىلوۋىچ سۆزى) ئۈستۈنلۈكىنى ئالغان بولۇپ، مۇھەممەت خارەزىمنىڭ

«مۇھەببەتنامە» داستانى، رابغوزنىڭ «قىسسەسۇل ئەنبىيا» نەزمە-نەسرى ئەسىرى، ئەھمەد يەسسەۋىنىڭ «ھېكمەتنامە» ناملىق ئەسىرى ئۇنىڭ نامايەندىسى سۈپىتىدە مەيدانغا كەلگەن. موڭغۇل خانلىرى ئۇيغۇر تىلى ۋە يېزىقىغا ھېرىسمەن بولغانىدى. بۇنىڭ ئاقىۋىتى سۈپىتىدە بىر قىسىم موڭغۇل ئەۋلادلىرى تۈركلىشىپ كەتتى. تۈركلەشمىگەن موڭغۇللار تاكى كەڭ موڭغۇل يايلاقلىرىغىچە ئۇيغۇر يېزىقىنى قوبۇل قىلىشتى.

تېلى بىلەن تۇلۇس ئىبارىتىنىڭ بىر ياكى بىر ئەمەسلىكى ھېلىمۇ ئېنىقلانمىغان بىر سىر. رادلوف ۋە يامسۇنلار ئۇنى بىر دېسە، بارتولد ۋە مىلورانسكى مۇنداق دېيىشتىن شۈبھىلىنىدىغانلىقىنى تىلغا ئالدى. ما چاڭشۇ «كۆكتۈركلەر ۋە كۆكتۈرك خانلىقى» ناملىق كىتابىدا: «دىڭلىك، سۇلى (؟؟؟)، ئېگىز ھارۋىلىقلار، تېلىلار دېگەن ناملار بىر نەرسىنى كۆرسىتىدۇ» دەيدۇ. «سۇيانامە، پېيجۇ (؟؟؟) تەزكىرىسى» دا ئېگىز ھارۋىلىقلار دۆلىتى «تېلى دۆلىتى» دەپ ئېلىنغان. ئورخۇن ئابدۇلىرىدە «تېلىس» سۆزى ئىشلىتىلگەن.

ھازىرقى ئۆزبېك مىللىتىنىڭ ئېتىنىڭ نامى موڭغۇل نەسەبىدىن بولغان ئۆزبېك خاننىڭ نەۋرىسى مۇھەممەت شەيبانىخان باشچىلىقىدىكى بىر قىسىم قوراللىق دەشتى قىپچاق ئۆزبېكخان قوۋمىنىڭ ماۋەرائۇننەھر ۋە شىمالىي خوراساننى ئىستېلا قىلىشى ئاساسىدا مەيدانغا كەلگەن بولسىمۇ، ئۆزبېك مىللىتىنىڭ ئېتىنىڭ گەۋدىسى يەنىلا قىسىمەن سوغدى توخار، ئاساسەن ئوغۇز تۈركىي خەلقىگە مەنسۇپ ئىكەنلىكى، ئۇلارنىڭ تىلى ئۇيغۇر-ئوغۇز تىلى گۇرۇپپىسىغا تەئەللۇق ئىكەنلىكى، ئۇلارنىڭ تۈركىي خەلقلەر ئارىسىدا ئۇيغۇرلارغا نىسبەتەن يېقىنلىقى روشەن. ئەگەر كېيىنكى زامانلاردا يەتتە سۇ ۋە قىپچاق دالاسىدىكى قىپچاق تىللىرى موڭغۇل ۋە ئويرات موڭغۇللىرىنىڭ تەسىرىگە كۆپ قېتىم ئۇچرىغان بولسا، ئۆزبېكخان قىپچاقلىرى ئېتىنىڭ جەھەتتە پۈتۈنلەي يەرلىك «كونا ئۆزبېك» دەپ ئاتىلىدىغان ئۇيغۇر ئوغۇز تىلىدا سۆزلەشكۈچى خەلقلەرگە سىڭىپ كەتتى. دەرۋەقە، مۇستەقىل ئۆزبېك خانلىقى ۋە قازاق خانلىقىنىڭ شەكىللىنىشى، خۇددى ۋىلايەتلىرىدە چىڭگىزخان ئىستېلاسىدىن كېيىنكى ھادىسە بولدى.

شۇ نەرسىنى تەكىتلەش ھاجەتتىكى، قىپچاق ۋە ئۇيغۇر ئوغۇز تىللىرىدا ئەمەس، ئۇلارنىڭ ئېتىنىڭ گەۋدىسى ھېچقانداق ئەزەللىككە ئىگە ئەمەس. ئۇ تارىخىي يوسۇندا ئۆزگىرىپ بارغان كۆپ قاتلاملىق ئۇزاق جەرياننىڭ مەھسۇلى. بۇ خەلقلەرنىڭ ئاساسىي ئورتاقلىقىنى، قىسىمەن پەرقلىرىنى، مۇنداق ئورتاقلىق ۋە پەرقلىرىنىڭ ئۆتمۈشتىكى ۋە ھازىرقى ئەھۋالىنى نەزەردىن ساقىت قىلماسلىق كېرەك. مىللەتلەر تارىخى، بولۇپمۇ قېرىنداش مىللەتلەر تارىخى ئۆزگەرمەس قېلىپتىن چىققان خىش بولماستىن، بەلكى ھەمىشە ئارىلىشىپ تۇرىدىغان كۆپ قاتلاملىق تارىخىي ئېقىندىن ئىبارەت.

كونا مۇنبەردىكى kulbilge نىڭ ئىنكاسى

:Quote

1 - قەۋەتتىكى kulbilge 2007-8-2 1:31:54 دە يوللىغان نى نەقىل كەلتۈرۈش :

تۈركلەر ئاندرونوۋۇ-ئارىيانلارنىڭ شەرقى ئاسىيا خەلقلىرى بىلەن ئۇزاق مەزگىل ئارلىشىشى جەريانىدا شەكىللەنگەن ئارغۇن خەلق دىگەن پەرەز مىنىڭچە توغرا ئەمەس. بۇ يەردە بىرقانچە توقۇنۇق بار:

1. قەدىمقى ئاندرونوۋۇ قەبىلىلىرى ئوتتورا ئاسىيا مىس مەدىنىيىتىنى ياراتقۇچىلار دەپ قارىلىدۇ. ئۇلارنىڭ ئەڭ دەسلەپكى ئارخىلوگىيەلىك تىپىلىملىرى تىپىلغان جاي روسچە ئاندرونوۋۇ دەپ ئاتالغاچقا بۇ مەدىنىيەت شۇ نامدا ئاتىلىپ قالغان. ئوتتورا ئاسىيا ئاندرونوۋۇ مەدىنىيىتىنى م ب 3500-يىللىرىغىچە سۇرۇشكە بولىدۇ. ھەمدە ئۇلارنىڭ ئورال تەرەپتىن كەلگەن ئېرقى جەھەتتىن قەدىمقى ياۋروپا ئېرقىدىكى(ئارىيانلارنىڭ ئېرقى تىپىدىن پەرقلىنىدۇ) خەلق ئىكەنلىكى مەلۇم. ئەمما ھىندى-ياۋروپا تىلى سېستىمىسىدىكى ئارىيانلار بولسا م ب 2000-يىللىرى كىچىك ئاسىيا ئارقىلىق ئېرانغا ، م ب 1500-يىللىرى ھىندىستانغا م ب 1000-يىللىرى تارىمغا كىرگەن قەدىمقى ياۋروپا ئاھالىلىرى، ئۇلارنىڭ ئەۋلادلىرى ھازىرقى پارسلار، ئاق سۆڭەك ھىندىلار ۋە تاجىكلاردۇر. قەدىمقى ئاندرونوۋۇ ئادەملىرى بىلەن ئارىيانلارنى بىر يەرگە قويۇپ تەھلىل قىلىش توغرا ئەمەس، گەرچە ئۇلار ھەر ئىككىسى ياۋروپا ئېرقى بولسىمۇ، ئەمما ئوخشىمىغان ئىككى تىپقا كىرىدۇ. ئاندرونوۋۇلارنىڭ ئېرقى تىپى ئوتتورا ئاسىيا ماۋرەئۇننەھىر تىپىغىمۇ يېقىن كىلىدۇ، خەرىتىگە قاراپ باقىدىغان بولساق ئورال رايونىنىڭ ئوتتورا ئاسىياغا خوشنا ئىكەنلىكى ئۇلارنىڭ ئوتتورسىدا ئالاھىدە پاسىلمۇ يوقلىقىنى كۆرۈۋالالايمىز.

2. تىل جەھەتتىن 5500-6000 يىللار ئىلگىرى ئورال تاغلىرىدىن ئوتتورا ئاسىياغا سۇرۇلۇپ كەلگەن ئاندرونوۋۇلارنىڭ تىلىنى چوقۇم ھىندى ياۋروپا تىلىغا كىرىدۇ دىگىلى بولمايدۇ. چۈنكى ئۇچاغدا تىل سېستىمىلىرىنىڭ ئايرىلىپ بولغىنى توغرىسىدا ئىنىق ئىسپات يوق. ئۇلار ئىپتىدائى ئالتاي-ئورال تىللىرى ياكى يېپىشقاق تىللاردا سۆزلەيدىغان ئاھالىلەر بولۇشىمۇ تامامەن مۇمكىن. ئورال تىللىرىدىكى خەلقلەر ئەجدادىنىڭ 6000-7000 يىللار ئىلگىرىلار ئورال رايونىدا ياشىغانلىقى مەلۇم.

3. ئارىيانلار ئەزەلدىن ئۆزلىرى بېسىۋالغان جايلاردىكى خەلقلەرنى ئاسمىلاتسىيە قىلىپ، تىل جەھەتتىن ئۆستۈنلۈكنى ساقلاپ كەلگەن خەلق، شۇ دەۋرلەرگە نىسپەتەن ھەرقايسى جەھەتلەردىن ئوتتورا ئاسىيا خەلقلەردىن ئىلغار بولغان ئارىيانلارنىڭ ئاتالمىش بايقال رايونىدىكى ياكى جەنۇبى سىبىرىيىدىكى ئىپتىدائى ئورمان خەلقلەرى تەرىپىدىن تىل جەھەتتە تەتۈر ئاسمىلاتسىيە بولۇپ كىتىپ كىيىنكى مەزگىللەردىكى تۈركى خەلقلەرنى شەكىللەندۈردى دېيىش ئەقىلگە سىغمايدۇ.

مىنىڭچە غەربلىك ئالىملارنىڭ ھەممىسىنىڭ دىگىنىنىڭ توغرا بولۇپ كىتىشى ناتايىن. بىز چوقۇم ئۆزىمىزنىڭ مەيدانىدا تورۇپ تارىخىمىزنى تەتقىق قىلىشىمىز كىرەك. ئۆزىمىزنى ئارىيانلارغا ھەرقانچە ئوخشاتقان بىلەنمۇ بىز ئۇلار ئەمەس، ئۇلارنىڭ ئەۋلادلىرى ھازىرقى تاجىكلار.

ئاندرونوۋۇ ئادەملىرى توغرىسىدا يەنە ئەسكەرتىپ قويدىغان بىر نوقتتا، ئورال تاغلىرى دىگەنلىك ياۋروپا دىگەنلىك ئەمەس، ئورال تاغلىرى ئاسىيا بىلەن ياۋروپا ئوتتورسىدىكى ئىككى قىتئەنى ئايرىپ تۇرىدىغان پاسل تاغ. ئىپتىدائى ياۋروپا ئېرقى دىگەن ئۇقۇمۇ ياۋروپالىق دىگەنلىك بىلەن باراۋەر ئەمەس، ئۇ پەقەت بىر خىل ئېرقى تىپىنىڭ ئاتالمىسى. ئاندرونوۋۇلار 5500-6000 يىللار ئىلگىرى ئورال تاغلىق رايونىدىن ئوتتورا ئاسىياغا كەلگەن، ئەمما ئۇلار 4000 يىللار ئىلگىرىكى زامانلارغا كەلگەندىلا ئاندىن بايقال رايونى ۋە شەرق تەرەپلەرگە تىخىمۇ ئىچكىرىلەپ بارغان (ئاتالمىش كىيىنكى تۈركلەر پەيدا بولدى جايلار)، مانا مۇشۇ ئارلىقتىكى 1500-2000 يىلدىن ئارتۇق ۋاقىتتا ئۇلار قەدىمقى ئوتتورا ئاسىيا ئاھالىلىرى بىلەن ئاساسەن ئارىلىشىپ كەتكەن، بۇنى بايقال ۋە شەرق تەرەپلەردىن، شۇنداقلا ئوتتورا ئاسىيا رايونىدىن تېپىلغان ئارخىلوگىيىلىك ماتېرىياللارمۇ ئىسپاتلايدۇ.

كونا مۇنبەردىكى Jenggiwar نىڭ ئىنكاسى

:Quote

1 - قەۋەتتىكى 2007-6-27 18:43:34 Jenggiwar دە يوللىغان نى نەقىل كەلتۈرۈش :  
مېنىڭ بىر ماتېرىيالدىن بىلىشىمچە تېلى سۆزى 特犁 قەدىمكى خەنزۇ تىلىدا tū  
lak دەپ ئوقۇلىدىكەن . بۇ سۆز تۈرك دېگەن سۆزنىڭ قەدىمكى زامان خەنزۇ تىلىدا ئىپتىلىشى . دېمەك  
خەنزۇ تىلىنىڭ تاۋۇشلىرىمۇ ئۆزگەرمەس قېلىپ ئەمەس. شۇڭا بىز يالغۇز ھازىرقى زامان خەنزۇ تىلىنىڭ

تەلەپپۇزى بىلەنلا ئاتايدىغان تارىخى ئاتالغۇلارغا قايتىدىن قاراپ چىقساق بولغۇدەك . بولۇپمۇ چىڭ سۇلالىسىنىڭ ئالدىدا يېزىلغان كىتاپلاردىكىلەرگە .

تۈگىدى

بايانات : ئۇيغۇر ئوغلى --- ھەۋەسكار تۈزگەن ھەرقانداق ئېلىكتىپنىڭ ئەسلى ماتىرىيالنىڭ ئاپتۇرلۇق ھۇقۇقى توردىكى ئەسلى ئاپتۇرغا مەنسۇپ ! بۇ ئېلىكتىپلار پەقەت ئىشتىن سىرتقى قىزىققۇچىلارنىڭ ئوقۇپ پايدىلىنىشى ، ئۆز-ئارا پىكىر ئالماشتۇرۇش ئۈچۈنلا ئىشلىتىشكە بۇلىدۇ ، ئۇنىڭدىن سىرت سودا ئىشلىرى ياكى باشقا ساھەدە ئىشلىتىشكە بولمايدۇ . ئەگەر باشقا ساھەلەردە قانۇنسىز ئىشلىتىپ بىرەر مەسىلە كۆرۈلسە بارلىق ئاقىۋەتكە ئىشلەتكۈچى ئۆزى مەسئۇل !!!  
ئۇيغۇر ئوغلى --- ھەۋەسكار بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!  
ئەگەر ئاپتۇرلۇق ھۇقۇقىمغا دەخلى يەتتى دېگۈچىلەر بولسا بىۋاستە ئۇيغۇر ئوغلى --- ھەۋەسكار بىلەن ئالاقىلاشسا بۇلىدۇ . ئېلىكتىپلار توردە تەمىنلەشتىن توختىلىدۇ !!!!  
ئۇنىڭدىن باشقا ئەگەر ئۇيغۇر ئوغلى --- ھەۋەسكار تۈزگەن ئېلىكتىپلارغا نىسبەتەن ھەرقانداق پىكىر-تەكىلىپىرىغىز بولسا ، ئۇيغۇر ئوغلى --- ھەۋەسكار بىلەن بىۋاستە ئالاقىلاشسىغىز بۇلىدۇ .

2008 - يىلى 2-ئاينىڭ 10-كۈنى

شەندۇڭ---جىنەن

